

ஆகாஷ்வாணி செய்திகள்

தலைப்புச் செய்திகள்

1. நாட்டின் 77-வது குடியரசு தினம் இன்று நாடு முழுவதும் உற்சாகமாக கொண்டாடப்படுகிறது.  
\*\* குடியரசுத் தலைவர் திருமதி திரௌபதி முர்மு தேசியக் கொடியை ஏற்றி வைத்து, அணிவகுப்பு மரியாதையை ஏற்றுக் கொண்டார்.
2. குடியரசு தினத்தை முன்னிட்டு, குடியரசுத்தலைவர், குடியரசு துணைத்தலைவர், பிரதமர் உள்ளிட்ட தலைவர்கள் நாட்டு மக்களுக்கு வாழ்த்துகளை தெரிவித்துள்ளனர்.
3. தமிழகம் உட்பட அனைத்து மாநிலங்கள் மற்றும் யூனியன் பிரதேச தலைநகரங்களிலும் குடியரசு தினம் இன்று உற்சாகத்துடன் கொண்டாடப்படுகிறது.
4. பிலிப்பைன்ஸில் Sunu மாகாணத்தில் படகு ஒன்று கவிழ்ந்து விபத்துக்குள்ளானதில் 7 பேர் உயிரிழந்தனர்.
5. சந்தோஷ் கோப்பை கால்பந்து போட்டியில் தமிழகம், நாகாலாந்தை வென்றது.

--- இனி விரிவான செய்திகள் ---

நாட்டின் 77-வது குடியரசு தினம் இன்று நாடு முழுவதும் உற்சாகமாக கொண்டாடப்படுகிறது.

தலைநகர் புதுதில்லி கடமைப் பாதையில் குடியரசுத் தலைவர் திருமதி. திரௌபதி முர்மு தேசியக் கொடியை ஏற்றி வைத்து, அணிவகுப்பு மரியாதையை ஏற்றுக் கொண்டார்.

(சவுண்ட் பைட் - மியூசிக் - 45 செகண்ட்ஸ்)

நாட்டின் ராணுவ வலிமையையும், கலாச்சார பன்முகத்தன்மையையும் எடுத்துரைக்கும் வகையிலான அணிவகுப்பு நடைபெற்றது.

பல்வேறு மாநிலங்கள் மற்றும் மத்திய அமைச்சகங்கள் சார்பில் 30 அலங்கார ஊர்திகள் அணிவகுப்பில் இடம்பெற்றன.

ஆபரேஷன் சிந்தூர் நடவடிக்கை குறித்த முப்படைகளின் சிறப்பு அலங்கார ஊர்தியும் இந்த அணிவகுப்பில் இடம்பெற்றது.

இந்நிகழ்ச்சியில், குடியரசு துணைத்தலைவர் திரு. சி.பி. ராதாகிருஷ்ணன், பிரதமர் திரு. நரேந்திர மோடி, மத்திய அமைச்சர்கள் உள்ளிட்டோர் கலந்து கொண்டனர்.

இந்த ஆண்டு குடியரசுத் தினவிழாவில் ஐரோப்பிய கவுன்சில் தலைவர் திரு. அன்டோனியோ கோஸ்டா மற்றும் ஐரோப்பிய ஆணையத்தின் தலைவர் திருமதி உர்சுலா வான்டெர் லேயன் ஆகியோர் சிறப்பு விருந்தினர்களாக பங்கேற்றனர்.

இந்நிகழ்ச்சியில், குடியரசுத் தலைவர் திருமதி திரௌபதி முர்மு, இந்திய விமானப்படை Group Captain Shubhanshu Shukla -வுக்கு அசோக சக்ரா பதக்கத்தை வழங்கினார்.

முன்னதாக, தில்லியில் உள் தேசிய போர் நினைவிடத்தில் பிரதமர் திரு நரேந்திர மோடி, இன்று மலர்வையம் வைத்து மரியாதை செலுத்தினார்.

>>><><><><<<<

குடியரசு தினத்தை முன்னிட்டு, குடியரசுத்தலைவர், குடியரசு துணைத்தலைவர், பிரதமர் உள்ளிட்ட தலைவர்கள் நாட்டு மக்களுக்கு வாழ்த்துகளை தெரிவித்துள்ளனர்.

குடியரசுத்தலைவர் திருமதி. திரௌபதி முர்மு வெளியிட்டுள்ள வாழ்த்துச் செய்தியில், நாட்டின் நலனை குறிக்கோளாக கொண்டு அனைவரும் ஒருங்கிணைந்து செயல்பட வேண்டும் என்று குறிப்பிட்டுள்ளார்.

குடியரசு துணைத்தலைவர் திரு. சி.பி. ராதாகிருஷ்ணன் விடுத்துள்ள செய்தியில், நீதி, சுதந்திரம், சமத்துவம், சகோதரத்துவம் அடிப்படையில் நமது நாடு விங்குவதாக தெரிவித்துள்ளார்.

பிரதமர் திரு. நரேந்திர மோடி வெளியிட்டுள்ள வாழ்த்துச் செய்தியில், வர்ச்சியடைந்த இந்தியா என்ற இலக்கை எட்ட மக்கள் ஆர்வத்துடன் செயல்பட வேண்டும் என்று குறிப்பிட்டுள்ளார்.

மத்திய இணையமைச்சர் டாக்டர் எல். முருகன் விடுத்துள்ள செய்தியில், உலகின் மிகப் பெரிய ஜனநாயக நாடான இந்தியாவின் அரசியல் அரசியலமைப்புச் சட்டத்தை ஏற்றுக் கொண்ட தினம் இன்று குடியரசு தினமாக கொண்டாடப்படுவதாக தெரிவித்துள்ளார்.

>>><><><><<<<



நாட்டின் குடியரசு தினம், வெளிநாடுகளிலும் இன்று கொண்டாடப்பட்டது.

இலங்கை தலைநகர் கொழும்புவில் உள் இந்திய தூதரகத்தில் அந்நாட்டிற்கான இந்திய தூதர் திரு. சந்தோஷ் ஜா, தேசியக் கொடியை ஏற்றி வைத்தார்.

இலங்கை கடற்படை வீரர்களின் அணிவகுப்பு மரியாதையை அவர் ஏற்றுக் கொண்டார்.

இதில் சுவாமி விவேகானந்தர் கலாச்சார மையத்தில் மாணவர்களின் கலை நிகழ்ச்சிகள் இடம்பெற்றன.

சிங்கப்பூர் தூதரகத்தில் நடைபெற்ற குடியரசு தின விழாவில் அந்நாட்டிற்கான இந்திய தூதர் டாக்டர் Shilpak Ambule தேசியக்கொடியை ஏற்றி வைத்து, அணிவகுப்பு மரியாதையை ஏற்றுக் கொண்டார்.

இந்திய வம்சாவளியைச் சேர்ந்த ஆயிரத்திற்கும் மேற்பட்டோர் கலந்து கொண்ட இந்த நிகழ்ச்சியில், இந்திய பள்ளிகளில் பயிலும் மாணவர்களின் கலைநிகழ்ச்சிகளும் நடைபெற்றன.

குடியரசு தினத்தை ஒட்டி, அமெரிக்க வெளியுறவு அமைச்சர் திரு. Marco Rubio, இந்திய மக்களுக்கு வாழ்த்து தெரிவித்துள்ளார்.

உலகிலேயே மிகப் பெரிய ஜனநாயக நாடான இந்தியாவுடனான உறவுகளை மேம்படுத்த அமெரிக்கா ஆர்வம் கொண்டிருப்பதாக அவர் கூறியுள்ளார்.

>>><><><><<<<

பிலிப்பைன்ஸில் Sunu மாகாணத்தில் படகு ஒன்று கவிழ்ந்து விபத்துக்குள்ளானதில் 7 பேர் உயிரிழந்தனர்.

Zamboanga-வில் இருந்து Jolo தீவுக்கு 350 பயணிகளுடன் சென்ற படகு கவிழ்ந்து நீரில் மூழ்கியது.

இதில் 7 பேரின் உடல்களை பிலிப்பைன்ஸ் காவல்துறையினர் மீட்டனர்.

இதனிடையே, 215 பயணிகளை பத்திரமாக உயிருடன் மீட்டதாக அந்நாட்டு அரசு தெரிவித்துள்ளது.

நீரில் மூழ்கிய மேலும் 100 பேரை தேடும் பணியில் பிலிப்பைன்ஸ் கடலோர காவல்படை மற்றும் கடற்படையினர் ஈடுபட்டுள்ளனர்.

>>><><><><<<

காசாவில் அமைதியை நிலைநாட்ட இஸ்ரேல் பிரதமர் திரு பெஞ்சமின் நேத்தன்யாஹூவுடன், அமெரிக்க பிரதிநிதிகள் Jared Kushner, Steve Witkoff ஆகியோர் ஆலோசனை மேற்கொண்டனர்.

பின்னர், செய்தியாளர்களிடம் பேசிய அவர்கள், காசாவில் இரண்டாம் கட்ட அமைதி பேச்சுவார்த்தை நடத்துவது தொடர்பாக ஆலோசனை மேற்கொண்டதாக கூறினர்.

அமெரிக்க அதிபர் டொனால்ட் டிரம்ப், காசா அறிவிப்பை தொடர்ந்து அப்பகுதியில் அமைதியை நிலைநாட்ட நடவடிக்கை எடுத்து வருவதாக அமெரிக்க பிரதிநிதிகள் கூறினர்.

>>><><><><<<

அமெரிக்காவில் ஏற்பட்ட பனிப்புயலால் ஆயிரக்கணக்கான விமானப் போக்குவரத்து பாதிக்கப்பட்டுள்ளது.

மின் இணைப்புகள் துண்டிக்கப்பட்டுள்ள நிலையில், லட்சக்கணக்கானோர் பாதிக்கப்பட்டுள்ளதாக அந்நாட்டு அரசு தெரிவித்துள்ளது.

Tennessee மாகாணத்தில் மூன்று லட்சத்திற்கும் மேற்பட்டோருக்கு மின் இணைப்பு துண்டிக்கப்பட்டுள்ளது.

மின் இணைப்புகளை சீர்செய்யும் பணிகள் தீவிரமாக நடைபெற்று வருகின்றன.

இதனிடையே, 30 ஆயிரத்திற்கும் மேற்பட்ட விமான சேவைகள் பாதிப்படைந்துள்ளதாகவும், 18 ஆயிரத்திற்கும் மேற்பட்ட விமானங்கள் ரத்து செய்யப்பட்டுள்ளதாகவும் தெரிவிக்கப்பட்டுள்ளது.

இந்நிலையில், நாட்டின் வடமாநிலங்களில் கடும் பனிமூட்டம் நிலவுவதால் மக்கள் பாதிக்கப்பட்டுள்ளனர்.

மேற்கு வங்கத்தின் இமாலயப் பகுதி, சிக்கிம், உத்தரப்பிரதேசம் உள்ளிட்ட பகுதிகளில் கடும் பனிமூட்டம் நிலவுகிறது.

ஜம்மு கஷ்மீர், லடாக் உள்ளிட்ட பகுதிகளில் இடியுடன் கூடிய மழை பெய்யக்கூடும் என்று இந்திய வானிலை ஆய்வு மையம் தெரிவித்துள்ளது.

கேரள மாநிலத்திலும் அடுத்த 24 மணிநேரத்தில் மழை பெய்யக்கூடும் என்றும் அந்த மையம் கூறியுள்ளது.

>>><><><><<<

விளையாட்டுச் செய்திகள்

சந்தோஷ் கோப்பை கால்பந்து லீக் போட்டியில் தமிழகம் 3-0 என்ற கோல்கணக்கில் நாகாலாந்து அணியை வென்றது.

அசாமில் நடைபெற்று வரும் போட்டியின் ஏ பிரிவில் விளையாடும் தமிழக அணி 6 புள்ளிகளுடன் இரண்டாம் இடத்திலும், மேற்கு வங்கம் 9 புள்ளிகளுடன் முதலிடத்திலும் உள்ளது.

>>><><><><<<

மகளிர் பிரிமியர் லீக் கிரிக்கெட் போட்டியில் மும்பை அணி இன்று பெங்களூர் அணியை எதிர்கொள்கிறது.

வதோதராவில் நடைபெறவுள்ள இப்போட்டி இரவு 7.30 மணிக்கு தொடங்குகிறது.

>>><><><><<<